

चंद्रपूर व सिंधुदुर्ग या जिल्ह्यामध्ये रिसोर्स बेस्ड
इंटेसिव्ह प्लॅनिंग व डेव्हलपमेंट हा पथदर्शी
कार्यक्रम राबविण्यासाठी असलेल्या चांदा ते बांदा
या योजनेच्या सुधारीत कार्यपद्धतीबाबत.

महाराष्ट्र शासन

नियोजन विभाग

शासन निर्णय क्रमांक : डीएपी - १०१५ / प्र.क्र.५१/ का.१४८१

मादाम कामा रोड, हुतात्मा राजगुरु चौक,

मंत्रालय, मुंबई- ४०० ०३२

दिनांक: ०७ जुलै, २०१७.

- वाचा :-** (१) शासन निर्णय, नियोजन विभाग, क्र.डिएपी-१०१५/ प्र.क्र.५१/ का.१४८१,
दि. २० ऑगस्ट, २०१५
(२) शासन निर्णय, नियोजन विभाग, क्र.डिएपी-१०१५/ प्र.क्र.५१/ का.१४८१,
दि. १९ डिसेंबर, २०१५
(३) सदस्य सचिव, उच्चस्तरीय समिती यांनी दि. ९/५/२०१६ च्या पत्रान्वये सादर केलेला
उच्चस्तरीय समितीचा अंतिम अहवाल.
(४) शासन निर्णय, नियोजन विभाग, क्र.डिएपी-१०१५/ प्र.क्र.५१/ का.१४८१ दि.२९.जून, २०१६

प्रस्तावना :-

राज्याच्या सन २०१५-२०१६ च्या अर्थसंकल्पीय भाषणामध्ये “महाराष्ट्राच्या दोन टोकावरील चंद्रपूर व सिंधुदुर्ग हे खनिज व नैसर्गिक संपत्तीचे वरदान लाभलेले जिल्हे आहेत. या जिल्ह्यातील नैसर्गिक साधनसंपत्तीचा इष्टतम वापर व्हावा यासाठी सधन नियोजन व अंमलबजावणीचा विशेष कार्यक्रम राबविण्यात येईल” अशी घोषणा करण्यात आली होती. त्यानुषंगाने चंद्रपूर व सिंधुदुर्ग या जिल्ह्यामध्ये प्रथमतः सन २०१६-१७ ते सन २०१९-२० या चार वर्षांच्या कालावधीसाठी रिसोर्स बेस्ड इंटेसिव्ह प्लॅनिंग व डेव्हलपमेंट हा पथदर्शी कार्यक्रम राबविण्यासाठी चांदा ते बांदा ही योजना राबविण्यास संदर्भ क्रमांक (४) येथील दि.२९.०६.२०१६ च्या शासन निर्णयान्वये शासन मान्यता देण्यात आली आहे. सदर शासन निर्णयान्वये चांदा ते बांदा योजनेची उद्दीष्टे, निवडण्यात आलेली विकास क्षेत्रे, कार्यक्रमाची अंमलबजावणी, प्रशासकीय खर्च आणि कार्यक्रमाचे संनियंत्रण व मुल्यमापन इ. बाबत स्पष्ट सूचना देण्यात आल्या आहेत.

तथापि, सदर योजनेच्या सद्यस्थितीतील अंमलबजावणी प्रक्रीयेनुसार निधी उपलब्धतेसाठी तसेच योजनेच्या आराखड्यातील कामांना प्रशासकीय मान्यता व तांत्रिक मान्यता देण्याच्या प्रक्रीयेस वेग येण्यासाठी चांदा ते बांदा योजनेच्या कार्यपद्धतीत सुधारणा करण्याची बाब शासनाच्या विचाराधीन होती.

शासन निर्णय :-

संदर्भ क्रमांक (४) येथील शासन निर्णय, नियोजन विभाग, दि. २९ जून, २०१६ मधील परिच्छेद क्र.२ मध्ये नमूद १) कृषि, फलोत्पादन व संलग्न सेवा, २)पर्यटन, ३)पशुधन विकास, दुग्ध व्यवसाय व मत्स्य व्यवसाय, ४)उद्योग व खनिज तसेच संलग्न प्रक्रीया इ. ५) वने, वनोत्पादन व पर्यावरण, ६) जलसंधारण आणि ७) ग्रामविकास, दारिद्र्य निर्मुलन व कौशल्य विकास या विकास क्षेत्रांत “रेशिम उत्पादन विकास” या विकास क्षेत्राचा नव्याने समावेश करण्यात येत असून सन २०१७-१८ पासून चांदा ते बांदा योजने अंतर्गत योजनेच्या कालावधीपर्यंत चंद्रपूर आणि सिंधुदूर्ग या दोन्ही जिल्ह्यात या विकास क्षेत्रात विविध योजना राबविणे अनुज्ञेय राहिल.

२. संदर्भ क्रमांक (४) येथील दि.२९जून,२०१६ च्या शासन निर्णयातील परिच्छेद क्र.५ (अ) (१७) आणि क्र.५ (ब) (५) मध्ये “अध्यक्षांनी नामनिर्देशित केलेले चार विशेष निमंत्रित” याऐवजी “अध्यक्षांनी आवश्यकतेनुसार नामनिर्देशित केलेले विशेष निमंत्रित” अशी सुधारणा करण्यात येत आहे.

३. संदर्भ क्रमांक (४) येथील दि.२९.०६.२०१६ च्या शासन निर्णयातील परिच्छेद क्र.२ व ५ मधील वर नमूद सुधारणांबरोबरच परिच्छेद क्र.७, ८ १०,११ आणि १२ मध्ये नमूद कार्यपद्धतीत खालील प्रमाणे सुधारणा करण्यात येत असून सदर शासन निर्णयातील उर्वरीत परिच्छेदांप्रमाणे देण्यात आलेल्या सूचना कायम आहेत.

३.१ नियोजन विभागाने करावयाची कार्यवाही:-

अ) जिल्हास्तरीय समितीकडून नियोजन विभागास प्राप्त झालेला प्रस्ताव व मंजूर नियतव्ययाच्या दीडपट इतक्या मर्यादेत असलेला योजना आराखडा राज्य प्रकल्प व्यवस्थापन कक्षामार्फत राज्यस्तरीय समितीसमोर ठेवण्यात येईल. राज्यस्तरीय समितीने अंतिमतः मान्य केलेला मंजूर नियतव्ययाच्या दीडपट मर्यादेतील योजना आराखडा राज्य प्रकल्प व्यवस्थापन कक्षामार्फत संबंधित प्रशासकीय विभाग, जिल्हाधिकारी आणि नियोजन विभागाकडे पाठविण्यात येईल. अंतिमतः मान्य झालेल्या योजनांसाठी नियोजन विभागामार्फत संबंधित जिल्हाधिकारी यांना निधी वितरीत करण्यात येईल.

ब) शासन ज्ञापन, नियोजन विभाग, क्र.डिएपी-१०१६/ प्र.क्र.१८४/ भाग-१/ का.१४८१ दि.१० एप्रिल, २०१७ अन्वये चांदा ते बांदा या योजनेसाठी नियोजन विभागाच्या मागणी क्रमांक ओ-७ व ओ-१० अंतर्गत नव्याने अनुक्रमे महसूली व भांडवली लेखाशीर्ष उघडण्यात आली आहेत.

मागणी क्र. ओ-७

३४५१- सचिवालय आर्थिक सेवा

००,

०९०, सचिवालय,

(०५), चांदा ते बांदा विशेष कार्यक्रम,

(०५)(०२) चांदा ते बांदा योजने अंतर्गत विकास योजना राबविणे (३४५१ A०२C)

०२, मजूरी

२०, इतर प्रशासकीय खर्च,

- २१, पुरवठा व सामुग्री,
- २७, लहान बांधकामे,
- ३१, सहायक अनुदाने (वेतनेतर),
- ३२, अंशदाने,
- ३३ अर्थसहाय्य,
- ३५, भांडवली मत्तेच्या निर्मितीकरिता सहाय्यक अनुदाने,
- ५०, इतर खर्च,

मागणी क्र.ओ-१०

- ४५१५, इतर ग्राम विकास कार्यक्रमावरील भांडवली खर्च,
- ००, इतर विकास कार्यक्रमावरील भांडवली खर्च,
- १०२, सामुहिक विकास,
- (०२), चांदा ते बांदा विशेष कार्यक्रम,
- (०२)(०१), चांदा ते बांदा योजने अंतर्गत विकास योजना राबविणे (४५१५ ०९०५)
- ५२, यंत्रसामुग्री व साधनसामुग्री
- ५३, मोठी बांधकामे

सन २०१७-१८ मध्ये नियोजन विभागाकडून सदर लेखाशीर्षाखाली निधी अर्थसंकल्पित करण्यात आला असून निधी अर्थसंकल्पित करण्याची कार्यवाही नियोजन विभागाकडून करण्यात येईल.

क) या योजनेसाठीच्या राज्यस्तरीय समितीने मान्य केलेल्या प्रस्तावातील योजनांसाठी खालील परिच्छेद क्र.३.२ मधील “अ” व “ब” मध्ये नमूद केल्याप्रमाणे योजनेबाबतचे आदेश संबंधित प्रशासकीय विभागाने निर्गमित केल्यावर योजनेसाठीचा निधी नियोजन विभागाकडून जिल्हाधिकारी यांना हस्तांतरीत करण्यात येईल व तसे संबंधित प्रशासकीय विभागास कळविण्यात येईल.

ड) या लेखाशीर्षाखालील निधी आहरीत करण्यासाठी प्रकल्प संचालक, राज्यस्तरीय प्रकल्प व्यवस्थापन कक्ष हे “नियंत्रक अधिकारी” असतील तर कक्ष अधिकारी, का. १४२२ (नियोजन विभाग) हे आहरण व संवितरण अधिकारी असतील. जिल्हास्तरावर योजनांच्या अंमलबजावणीसाठी संबंधित जिल्ह्यांचे जिल्हाधिकारी हे नियंत्रक अधिकारी असतील.

इ) राज्यस्तरीय प्रकल्प व्यवस्थापन कक्षामार्फत या योजनेचे संनियंत्रण व अंमलबजावणी करण्यात येईल. राज्यस्तरीय प्रकल्प व्यवस्थापन कक्ष अ.मु.स.(नियोजन) आणि अध्यक्ष, राज्यस्तरीय समिती यांना या योजनेबाबतचा अहवाल दरमहा सादर करेल या अहवालाच्या आधारे नियोजन विभागाकडून आढावा घेण्यात येईल.

३.२ प्रशासकीय विभागाने करावयाची कार्यवाही:-

अ) चांदा ते बांदा योजने अंतर्गत राज्यस्तरीय समितीने मान्य केलेला प्रस्ताव व योजना आराखडा राज्यस्तरीय प्रकल्प व्यवस्थापन कक्षामार्फत संबंधित प्रशासकीय विभागांना पाठविण्यात येईल. राज्यस्तरीय समितीने मंजूर केलेल्या नविन कामांना (नाविन्यपूर्ण कामांना) प्रशासकीय मान्यता देण्याचे अधिकार

जिल्हाधिकारी यांना तसेच तांत्रिक मान्यता देण्याचे अधिकार जिल्हास्तरावरील कार्यान्वयीन यंत्रणा प्रमुखांना योजनेच्या आदेशाद्वारे प्रदान करण्याची कार्यवाही संबंधित योजनेचा प्रशासकीय विभाग करेल. या आदेशात योजने अंतर्गत करावयाची कामांचा तपशील, लाभार्थी असल्यास लाभार्थी निवडीचे निकष इ. आवश्यक बाबी असतील.

ब) चांदा ते बांदा योजनेंतर्गत घेण्यात येणारी विकास कामे प्रशासकीय विभागाच्या नियमित योजनांमधील असतील तर अशा कामांना त्या आर्थिक वर्षाकरीता प्रशासकीय मान्यता देण्याचे अधिकार जिल्हाधिकारी यांना विशेष बाब म्हणून प्रदान करण्याचे तसेच तांत्रिक मान्यता देण्याचे अधिकार जिल्हास्तरीय कार्यान्वयीन यंत्रणा प्रमुखांना प्रदान करण्याची कार्यवाही संबंधित योजनेचा प्रशासकीय विभाग करेल. त्याबाबतचे निर्गमित करण्यात आलेले आदेश नियोजन विभागास उपलब्ध करून देईल. अशा आदेशामध्ये सदर योजनेसाठीचा खर्च चांदा ते बांदा या योजनेतून करण्याबाबतचा स्पष्ट उल्लेख असेल.

४. राज्यस्तरीय समिती तसेच जिल्हास्तरीय समितीला, योजनेस उपयुक्त ठरतील अशा संस्था, सल्लागार इतर यांच्या सेवा घेण्याचे अधिकार असतील. यासाठी लागणारे सेवा शुल्क/ मानधन या कार्यक्रमाकरिता घेण्यात येणाऱ्या लेखाशिर्षाखालून वेळोवेळी अदा करण्यात येईल.

सदरचा शासन निर्णय महाराष्ट्र शासनाच्या www.maharashtra.gov.in या संकेतस्थळावर उपलब्ध करण्यात आला असून त्याचा संगणक संकेतांक २०१७०७०७१२२४१९०६१६ असा आहे. तसेच हा शासन निर्णय, डिजीटल स्वाक्षरीने साक्षांकित करून निर्गमित करण्यात येत आहे.

महाराष्ट्राचे राज्यपाल यांच्या आदेशानुसार व नावाने,

(स.ज.मोघे)
उप सचिव, नियोजन विभाग

प्रति,

१. मा.राज्यपाल यांचे सचिव,
२. मा.मुख्यमंत्री यांचे अपर मुख्य सचिव, मंत्रालय, मुंबई
३. मा.मंत्री (नियोजन) यांचे खाजगी सचिव, मंत्रालय, मुंबई
४. सर्व मा.मंत्री आणि राज्यमंत्री, महाराष्ट्र राज्य, मंत्रालय, मुंबई
५. मा.अध्यक्ष, महाराष्ट्र विधानसभा, विधान भवन, मुंबई
६. मा.सभापती, महाराष्ट्र विधानपरिषद, विधानभवन, मुंबई
७. मा.मुख्य सचिव, मंत्रालय, मुंबई
८. सर्व अपर मुख्य सचिव / प्रधान सचिव / सचिव, सर्व मंत्रालयीन विभाग
९. सर्व विभागीय आयुक्त, विभागीय आयुक्त कार्यालय (सर्व).
१०. जिल्हाधिकारी व सदस्य सचिव, जिल्हा नियोजन समिती, चंद्रपूर व सिंधुदुर्ग
११. मुख्य कार्यकारी अधिकारी, जिल्हा परिषद, चंद्रपूर व सिंधुदुर्ग

१२. उप आयुक्त (नियोजन), विभागीय आयुक्तांचे कार्यालय, कोकण विभाग व नागपूर विभाग
१३. जिल्हा नियोजन अधिकारी, जिल्हा नियोजन समिती, जिल्हाधिकारी कार्यालय, चंद्रपूर व सिंधुदुर्ग
१४. महालेखापाल, महाराष्ट्र १ व २ (लेखा व अनुज्ञेयता / लेखापरिक्षा) मुंबई / नागपूर,
१५. जिल्हा कोषागार अधिकारी, चंद्रपूर व सिंधुदुर्ग
१६. सर्व सह / उपसचिव, नियोजन विभाग, मंत्रालय मुंबई -३२
१७. निवड नस्ती, का-१४८१, नियोजन विभाग.